



MALTA

**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta ta' l-24 ta' Ottubru, 2006

Citazzjoni Numru. 34/2006

Steve Allen FAGERBAKKE u Susanne Fagerbakke

vs

**Maria Dolores SPITERI, Massimo Spiteri u Romina
Spiteri**

Il-Qorti:

Rat l-Att ta' Citazzjoni mressaq fit-12 ta' Jannar, 2006, bil-proċedura sommarja speċjali li bih u għar-raġunijiet hemm imfissra, l-atturi talbu li l-Qorti taqta' l-kawża bid-dispensa tas-smiġ u biex tikkundanna lill-imħarrkin biex joħroġu mill-post numru 11, Triq Bondin (*Recte*: "Bordin"), Msida/Pieta' fiż-żmien qasir u perentorju li din il-Qorti għandha tiffissalhom, wara li tiddikjara li huma qegħdin jokkupawh bla ebda titolu siewi fil-liġi;

Rat id-degriet tagħha tad-9 ta' Frar, 2006, li bih qieset li l-imħarrkin urewha li jistħoqqilhom jitħallew jikkontestaw il-

Kopja Informali ta' Sentenza

kawża u tathom għoxrin jum żmien biex iressqu Nota tal-Eċċezzjonijiet;

Rat in-Nota tal-Eċċezzjonijiet imressqa mill-imħarrkin fis-16 ta' Frar, 2006, li biha laqgħu għat-talbiet attriċi billi qalu, preliminarjament, li din il-Qorti ma għandhiex is-setgħa li tisma' l-kawża minħabba l-valur tal-kwestjoni u dan billi l-valur lokatizju tal-post jaqa' fil-kompetenza ta' Qorti oħra; lanqas ma għandha din il-Qorti s-setgħa li tisma' l-kawża minħabba n-natura tal-kawża għaliex huma għandhom titolu validu ta' kera dwar il-post. Fil-mertu, laqgħu billi qalu li t-talbiet attriċi m'humieq mistħoqqa għaliex huma jgawdu t-titolu ta' kera għall-post, liema jedd wirtuh mingħand Francesca Aġius;

Rat id-degriet tagħha tat-2 ta' Marzu, 2006, li bih ordnat li jiġu trattati l-ewwel żewġ eċċezzjonijiet preliminari marbutin mas-setgħa tal-Qorti li tisma' l-kawża;

Semgħet il-provi tal-partijiet dwar l-imsemmija eċċezzjonijiet;

Rat id-degriet tagħha tal-21 ta' Marzu, 2006, li bih tat lill-partijiet żmien biex iressqu Noti ta' Sottomissjonijiet dwar l-istess eċċezzjonijiet preliminari;

Rat in-Nota ta' Sottomissjonijiet imressqa mill-imħarrkin fit-18 ta' April, 2006¹, li minnha, fost l-oħrajn, jirriżulta wkoll li l-imħarrkin kienu qegħdin jirrinunzjaw għall-ewwel eċċezzjoni tagħhom;

Rat in-Nota ta' Sottomissjonijiet imressqa mill-atturi fid-19 ta' Mejju, 2006², bi twegiba għal dik tal-imħarrkin;

Rat l-atti kollha tal-kawża;

Rat id-degriet tagħha tal-31 ta' Mejju, 2006, li bih ħalliet il-kawża għas-sentenza dwar l-eċċezzjoni preliminari li din il-Qorti ma kellhiex is-setgħa li tisma' l-kawża *rationae materiae*;

¹ Paġġ. 59 sa 64 tal-proċess

² Paġġ. 68 sa 70 tal-proċess

Ikkunsidrat:

Illi din hija azzjoni għal żgumbrament minn dar ta' abitazzjoni. L-atturi jridu jieħdu lura f'idejhom post f'Tal-Pieta' li huma xtraw f'Awissu tal-2002. Il-post qiegħed jinżamm mill-imħarrkin, jew min minnhom, u billi dawn ma jridux joħroġu minn hemm, l-atturi qegħdin imexxu b'din il-kawża. L-atturi jgħidu li l-imħarrkin qegħdin iżommu l-post bla ebda jedd;

Illi l-imħarrkin jgħidu li huma jgħixu f'dak il-post b'kirja li huma wirtu mingħand Francesca Aġius, omm l-imħarrka Maria Dolores Spiteri. Huma jgħidu li jikru l-post bir-rata ta' ħmistax-il lira Maltija (Lm 15.00) fis-sena, titħallas kull sitt xhur bil quddiem. Għalhekk laqgħu billi qegħdin jgħidu li l-atturi ma jmisshomx mexxew kontra tagħhom quddiem din il-Qorti, u dan għal żewġ raġunijiet: (a) minħabba l-valur tal-kawża u (b) minħabba n-natura tat-talba;

Illi ladarba l-imħarrkin ma baqgħux jinsistu aktar għall-eċċezzjoni tal-inkompetenza *rationae valoris*, is-sentenza qegħda tingħata dwar l-eċċezzjoni l-oħra tal-inkompetenza *rationae materiae*;

Illi l-fatti rilevanti li jirriżultaw mill-atti tal-kawża u li huma rilevanti għal din l-istanza juru li l-atturi xtraw il-post in kwestjoni f'Awissu tal-2002³, mingħand Concetta Mifsud li tiġi zija paterna tal-attriċi. Fil-kuntratt jingħad li l-post dik il-ħabta kien mikri lil terzi. Il-post kien inkera minn Concetta Mifsud lil Francesca Aġius, li tiġi omm l-imħarrka Dolores Spiteri. Francesca Aġius mietet fit-18 ta' Ottubru, 2002, u ħalliet lil bintha Dolores werrieta universali tagħha f'testment ippubblikat f'Mejju tal-1998⁴;

Illi f'Novembru tal-2002, l-atturi talbu lill-imħarrka Dolores Spiteri b'ittra ufficjali biex toħroġ mill-post għaliex qalu li hija kienet qegħda żżommu illegalment u abbużivament. L-imħarrka nfirdet minn ma' żewġha b'kuntratt ta' firda

³ Dok "A", f'paġġ. 7-8 tal-proċess

⁴ Dok "MS7", f'paġġ. 40-1 tal-proċess

personali ippubblikat f'Awissu tal-1996⁵, u żammet il-kustodja taż-żewġ ulied komuni, Massimo u Romina, ż-żewġ imħarrkin l-oħra. F'Jannar tal-2003, l-atturi kienu fetħu kawża kontra l-imħarrka Dolores Spiteri quddiem il-Bord li Jirregola l-Kera biex jitolbu li jieħdu lura l-post f'idejhom wara li l-Bord jiddikjara li Spiteri ma tikkwalifikax bħala "kerrejja" għall-finijiet tal-Kapitolu 69 tal-Liġijiet ta' Malta. F'Mejju tal-2003, Mejjun tal-2004 u Mejjun tal-2005, l-imħarrka iddepożitat il-kera tal-post fil-Qorti b'ċedola kontra Concetta Mifsud⁶. Fis-7 ta' Diċembru tal-2005⁷, il-Bord li Jirregola l-Kera iddikjara li ma kienx kompetenti jqis it-talba tal-atturi kif impostata, u għalhekk astjena milli jqis it-talba. Fit-12 ta' Jannar, 2006, infetħet din il-kawża;

Illi għal dak li jirrigwarda l-konsiderazzjonijiet legali marbutin mal-eċċezzjoni taħt eżami, jibda biex jingħad li din taqa' taħt dak li jipprovdi l-artikolu 741(b) tal-Kodiċi tal-Proċedura, li, fl-artikolu 32(2)⁸ tiegħu jistabilixxi l-kompetenza ta' din il-Qorti u safejn dik il-kompetenza hija limitata;

Illi ingħad ukoll li l-kwestjoni ta' ġurisdizzjoni ta' tribunal speċjali, limitata kif inhi bil-kompetenza speċifika li liġi speċjali tagħtih, hija kwestjoni ta' ordni pubbliku⁹, u ma tistax tiġi deċiża fuq bażi ta' ekwita' jew konvenjenza¹⁰. Kemm hu hekk, il-liġi nfisha trid¹¹ li fejn ikun il-każ, Qorti li ma tkunx waħda ta' appell għandha minn jeddha *ex officio* tiddikjara li m'għandhiex kompetenza, ukoll jekk ma tkunx tqajmet eċċezzjoni quddiemha f'dan is-sens¹²;

Illi l-qofol tas-sottomissjoni tal-imħarrkin dwar din l-eċċezzjoni tagħhom hi li din il-kawża messha tressqet quddiem il-Bord li Jirregola l-Kera mwaqqaf taħt l-artikolu 16 tal-Kapitolu 69 tal-Liġijiet ta' Malta u dan minħabba li l-kwestjoni tirrigwarda fond urban mikri f'waqt meta l-kirja

⁵ Dok "MS1", f'paġġ. 29 sa 34 tal-proċess

⁶ Dokti. "MDS2", "MDS3", f'paġġ. 22-9 tal-proċess

⁷ Paġġ. 43-5 tal-proċess

⁸ Kif mibdul bl-art. 16 tal-Att XXXI tal-2002 (li daħal fis-seħħ fis-16 ta' Diċembru, 2003)

⁹ App. Civ. 28.2.1969 fil-kawża fl-ismijiet *Carmelo Buġeja vs Giovanni Paċe* (mhix pubblikata)

¹⁰ App. Inf. 29.3.1996 fil-kawża fl-ismijiet *Grima et vs Spagnol et* (Kollez. Vol: LXXX.ii.1163)

¹¹ Art. 774 tal-Kap 12

¹² App. Inf. 12.1.2005 fil-kawża fl-ismijiet *Vincent Galea vs Anthony R.Pisani*

qegħda tiġġedded wara li għalaq iż-żmien miftiehem tal-kirja oriġinali. Iżda l-Qorti ssib li dan l-argument, għallanqas f'dan l-istadju, ma jregix għaliex jippresupponi li din il-Qorti diġa' għarfet u aċċettat li l-imħarrkin għandhom titolu ta' kirja. L-atturi, fil-kawża minnhom imressqa – u li l-imħarrkin jippretendu li din il-Qorti m'għandhiex is-setgħa li tisma' u tiddeċiedi – qegħdin jgħidu sewwasew il-kontra, jiġifieri li l-imħarrkin mhux biss m'għandhomx titolu ta' kera imma saħansitra l-ebda jedd li jibqgħu jzommu l-post;

Illi min-naħa tagħhom, l-atturi jishqu li l-azzjoni tagħhom ma taqax fil-kompetenza tal-imsemmi Bord, għaliex it-talbiet tiegħu ma jaqgħux taħt il-kapi speċifiċi li tañthom dak il-Bord jista' jisma' u jiddeċiedi azzjoni mressqa quddiemu. Dan joħroġ ukoll mill-fatt li, fuq talba li huma diġa' għamlu quddiem dak il-Bord, l-istess Bord diġa' iddikjara ruħu inkompetenti *rationae materiae*;

Illi huwa prinċipju elementari imma fundamentali li meta titqanqal kontestazzjoni dwar jekk Qorti li quddiemha titressaq kawża għandhiex il-kompetenza li tismagħha, hija dik il-Qorti li għandha tistħarreġ u tiddeċiedi dwar eċċezzjoni bħal dik fl-aspetti kollha tagħha. Daqstant ieħor huwa prinċipju aċċettat li din il-Qorti, bħala Qorti ta' kompetenza ordinarja, għandha s-setgħa li tisma' u taqta' dwar kull kwestjoni ta' għamla ċivili sakemm is-setgħa dwar kwestjoni bħal dik ma tkunx giet mogħtija lil tribunal speċjali b'liġi apposta¹³;

Illi llum il-ġurnata jidher li hemm qbil li għall-eżami dwar jekk persuna li qegħda żżomm f'idejha post għandhiex titolu biex tagħmel hekk huma l-Qrati ordinarji li għandhom is-setgħa li jagħmlu dan l-istħarriġ¹⁴. Dan fis-sens li l-Qorti għandha tistabilixxi mhux biss l-eżistenza tat-titolu, imma wkoll jekk tali titolu huwiex wieħed li jiswa. Huwa biss meta l-Qorti ta' ġurisdizzjoni ordinarja tistabilixxi li dan it-titolu jeżisti fis-sens illi d-detentur ta' fond qiegħed

¹³ App. Inf. 28.10.1994 fil-kawża fl-ismijiet *Attard vs Attard* (Kollez. Vol: LXXVIII.iii.319)

¹⁴ App. Inf. 29.9.1948 fil-kawża fl-ismijiet *Cauchi vs Fenech noe* (Kollez. Vol: XXXIII.i.811)

jokkupah b'titolu ta' kirja li mbagħad il-Qorti ma tibqax kompetenti aktar li tisma' l-każ¹⁵;

Illi meta tinqala' sitwazzjoni bħal din, u sakemm tiġi aċċertata l-eżistenza ta' kirja jew titolu ieħor favur l-okkupant (jekk dan ikun il-każ), hija l-Qorti ta' ġurisdizzjoni ordinarja li għandha s-setgħa li tisma' l-kawża u tagħmel l-aċċertamenti meħtieġa biex tqis kemm dak li qiegħed jallega l-imħarrek huwa minnu. Sa dak il-waqt, hija biss il-qorti ta' kompetenza ordinarja li għandha tqis u tisma' l-kawża;

Illi l-kawżali ta' Ċitazzjoni jintgħażlu minn min ikun qiegħed jiftaħ il-kawża, u jekk dawn jidhlu fl-ambitu tal-ġurisdizzjoni tal-qorti li quddiemha jitressqu tali kawżali, mhux imħolli lill-parti mħarrka li, permezz tal-eċċezzjoni tagħha, tgħid li jmissha saret azzjoni mod ieħor. Għall-azzjoni mressqa mill-parti attriċi hija l-istess parti li tiegħu r-riskju li tipprovaha u ssostniha. Għalhekk, fejn attur jitlob it-tneħħija tal-parti mħarrka minn post fuq il-baži li din tkun qegħda żżomm dak il-post bla ebda titolu, huma l-Qrati ta' kompetenza ordinarja (superjuri jew inferjuri, skond il-valur tal-kawża) li għandhom jedd jisimgħu talba bħal din¹⁶. Dan jgħodd kemm fl-ipotesi li l-attur iseħħli juri li l-imħarrek tassew qiegħed iżomm il-post mingħajr titolu li jiswa (f'liema każ, it-talba attriċi għall-iżgumbrament tintlaqa') u kif ukoll fl-ipotesi li l-imħarrek iseħħli jipprova li għandu titolu siewi għall-post (f'liema każ, it-talba attriċi taqa')¹⁷;

Illi huwa fatt aċċettat li din il-Qorti hija meqjusa bħala t-tribunal ta' ġurisdizzjoni ordinarja, filwaqt li l-Bord li Jirregola l-Kera huwa meqjus bħala t-tribunal ta' ġurisdizzjoni speċjali (u limitata) fil-qasam tal-kirjiet ta' fondi urbani, sewwasew minħabba li maħluq u regolat b'liġi speċjali u sal-limiti mfissra f'dik il-liġi. Bħalma jingħad dejjem u mingħajr kontestazzjoni, it-tribunal

¹⁵ App. Inf. 21.1.1986 fil-kawża fl-ismijiet *Camilleri noe vs Muscat* (Kollez. Vol: LXVIII.iii.306)

¹⁶ App. Civ. 8.6.1999 fil-kawża fl-ismijiet *Maria Dolores Ġili vs Anthony Tonna* (mhix pubblikata)

¹⁷ App. Inf. 15.2.1984 fil-kawża fl-ismijiet *Cremona et vs Grima et* (Kollez. Vol: LXVII.ii.402)

speċjali għandu l-ġurisdizzjoni li tagħtih il-liġi li bis-saħħa tagħha huwa mwaqqaf. Tista' tkun ġurisdizzjoni esklussiva, imma hija dejjem waħda li trid titwettaq fil-parametri stretti ta' dik l-istess liġi;

Illi l-problemi mnissla minn diffikuta' dwar liema tribunal għandu s-setgħa jisma' kwestjoni bejn kerrej u sid dwar il-kirja minn dejjem kienu ta' wġiġh ta' ras u taw lok għal għadd bla qies ta' deċiżjonijiet. Jingħad biss li l-Qrati tagħna stabilew, permezz ta' sentenzi, ċerti regoli li jiddeterminaw distinzjonijiet dwar is-setgħat ta' kompetenza wkoll fejn il-kwestjoni kienet tidher li taqa' taħt il-liġi speċjali¹⁸;

Illi f'din il-kawża, dak li wieħed imissu jqis huwa jekk l-azzjoni attriċi, kif imfassla, u t-talbiet hemm magħmula, tistax qatt tinstama' u tinqata' mill-Bord. Din il-Qorti ssib li l-azzjoni attriċi tmur lil hinn minn dik li hija l-kompetenza speċifika tal-imsemmi Bord taħt id-dispożizzjonijiet relattivi tal-Kapitolu 69, u għalhekk, jidhrilha li l-atturi sewwa għamlu li ressqu l-azzjoni tagħhom quddiem din il-Qorti;

Għal dawn ir-raġunijiet, il-Qorti qegħda taqta' u tiddeċiedi billi:

Tastjeni milli tqis aktar l-ewwel eċċezzjoni preliminari tal-imħarrkin ladarba irrinunzjaw għaliha; u

Tiċhad it-tieni eċċezzjoni preliminari tagħhom bħala waħda mhux misthoqqa, u tiddikjara li hija għandha s-setgħa li tisma' l-kawża mressqa mill-atturi minħabba n-natura tat-talbiet tagħha, **bl-ispejjeż** kontra l-imħarrkin.

Moqrija

< Sentenza In Parte >

¹⁸ App. Kumm.:11.5.1992 fil-kawża fl-ismijiet *Edward Borg vs Edward Bartlett et*, (mhix pubblikata) u s-sentenzi hemm imsemmija

Kopja Informali ta' Sentenza

-----TMIEM-----